

**STQARRIJA MILL-PRIM MINISTRU JOSEPH MUSCAT DWAR IL-KUNSILL EWROPEW LI LTAQA' BEJN IL-HAMIS 23 U L-ĠIMGHA 24 TA' OTTUBRU 2014 U ŻJARA F'SINGAPORE BEJN L-ERBGHA 29 U L-ĠIMGHA 31 TA' OTTUBRU 2014**

Sur President,

Nixtieq nirraporta lil din il-Kamra dwar ix-xogħol li sar waqt il-Kunsill Ewropew li ltaqa' nhar il-Hamis 23 u l-Ġimgħa 24 ta' Ottubru, u li l-konkluzjonijiet tiegħu qed inpoġġihom fuq il-Mejda tal-Kamra.

Dan il-Kunsill iffoka b'mod partikolari fuq żewġ temi: it-tibdil fil-klima u l-ekonomija.

**IT-TIBDIL FIL-KLIMA**

Malta kienet sodisfatta bil-qbil favur it-tnaqqis tal-emissjonijiet ta' gassijiet serra li ntlahaq f'dan is-*summit*. Huwa kompromess bejn il-pajjiżi li riedu miri aktar ambizzjużi u dawk li qalu li l-pass kien mgħaġġel wisq. Kompromess realistiku li wassal biex l-Unjoni Ewropea tiddikjara l-għan li l-emissjonijiet fl-atmosfera jonqsu b'40% sas-sena 2030, meta mqabbel mal-livelli ta' emissjonijiet fis-sena 1990.

B'*policies* addattati f'setturi differenti, Malta beħsiebha tikkontribwixxi, b'mod ambizzjuż anke jekk pajjiż żgħir, għal din il-mira Ewropea dwar it-tnaqqis fl-emissjonijiet.

Qed nimmiraw li l-investment li qed isir fil-qasam tal-enerġija, biex nimmodernizzaw u nżidu l-effiċjenza fil-generazzjoni tal-elettriku, se jwassal għal tnaqqis fl-emissjonijiet mill-elettriku b'madwar 60%. Dan ir-rizultat itejjeb il-pożizzjoni ta' Malta f'dik li hija msejha bħala l-Emissions Trading Scheme, ETS, li twassal għan-negozjar ta' *allowances* skont il-livell tal-emissjonijiet.

Hemm sfidi oħra marbuta mat-tibdil fil-klima. Filwaqt li l-ETS tiffoka fuq emissjonijiet mill-generazzjoni tal-elettriku u industrija ta' ċertu kobor, is-setturi non-ETS, bħat-trasport, l-agrikultura u l-iskart, ukoll jikkontribwixxu għal emissjonijiet nazzjonali. Dawn se jibqgħu jiġu indirizzati skont il-miri li kull stat membru se jkollu għat-tnaqqis ta' emissjonijiet sas-sena 2030. Dawn il-miri għandhom jiġu stabbiliti skont ir-rata tal-Prodott Gross Domestiku ta' kull stat membru.

Dan il-qafas, li fuqu ntlahaq qbil, irid jiġi kkumplementat b'azzjonijiet fuq livell lokali f'setturi varji. L-ewwel nett, il-karozzi u traffiku fejn hemm bzonn li nibqgħu nagġornaw il-flotta għal wahda li

tniġġes anqas, li ninkoraġġixxu l-użu massimu tal-ispazju fil-karozzi permezz ta' *car pooling*, fejn jekk tista' tintuza karozza wahda ahjar milli jintużaw tnejn, u li jkollna sistema tat-trasport pubbliku li n-nies iħossu li jistgħu jafdaw.

It-tieni nett, hemm il-problema tal-fluorinated gases, jew F gases, jiġifieri l-gassijiet li jintużaw f'apparat relattivament qadim tal-arja kkundizzjonata u ta' refriġerazzjoni. Għas-snin li ġejjin iridu jiffasslu skemi li jincentivaw il-bidla lejn sistemi aktar nodfa u siguri.

L-impenn ta' tnaqqis ta' 40% fl-emissjonijiet globali tal-Unjoni Ewropea mistenni jintlaħaq b'numru ta' inizjattivi fuq livell Ewropew li jinkludu: revizjoni fl-Emissions Trading Scheme; miri godda ta' tnaqqis fl-emissjonijiet non-ETS għal kull stat membru sas-sena 2030; żieda fl-enerġija rinovabbli fl-Unjoni Ewropea biex nilhqu l-mira ta' 27% sal-2030; u żieda għal 27% fl-effiċjenza tal-enerġija fl-Unjoni Ewropea.

Din se tkun il-bażi biex l-Unjoni Ewropea tkun tista' tressaq pakkett maqbul, b'lehen wiehed u b'pożizzjoni ċara, fil-konferenza importanti dwar it-tibdil fil-klima li se ssir f'Diċembru 2015 f'Parigi. It-tama hija li f'din il-konferenza jintlaħaq ftehim globali biex verament il-komunità dinjija tibda tiehu l-azzjoni meħtieġa, speċjalment għal ġenerazzjonijiet t'ghada.

Hawnhekk nixtieq niringrazzja lit-*team* tekniku li hadem f'isem Malta u għen biex tiġi żviluppata l-pożizzjoni studjata u proattiva ta' pajjiżna.

Dan il-Kunsill Ewropew issarraf f'rizultat tangibbli għal pajjiżna. Fid-dawl tal-importanza li qed tagħti l-Unjoni Ewropea għas-suq intern tal-enerġija, Malta kienet identifikata bhala wiehed mill-ftit pajjiżi ta' prijorità meta niġu għall-aċċess ta' proġetti li jagħtu interkonnessjoni tal-elettriku u l-enerġija. Flimkien mal-pajjiżi Baltiċi, il-Portugall u Spanja, il-Greċja u Ċipru, pajjiżna qed jingħaraf bhala pajjiż li se jingħataw importanza għal dawn il-proġetti.

Min-naħa tagħna qed nagħtu imbottatura kbira lix-xogħolijiet fuq l-*interconnector* u l-infrastruttura meħtieġa. Wara li writna dewmien qawwi, fejn partijiet mill-proġett kienu saħansitra għadhom bla permessi neċessarji mill-awtoritajiet Taljani, illum, grazzi għall-perseveranza, ninsabu fi stadju avanzat ħafna u qed nimmiraw li l-*interconnector* jibda jopera fl-ewwel parti tal-2015.

Il-Gvern għaddej ukoll bi studju biex jiddetermina l-vijabbilita, il-benefiċċji u l-ispejjeż tal-bini ta' *pipeline* li jgħaqqadna man-*network* tal-gass Ewropew. Ix-xogħol fuq dan l-istudju, li parti minnu qed jiġi ffinanzjat minn fondi Ewropej, kien ġie assenjat f'Lulju 2013 wara sejha pubblika għal *tenders* li nħarġet f'Diċembru 2012 u għandu jiswja €212,000.

Hu ppjanat li fil-ġimgħat li ġejjin ikunu magħluqa l-istudju regolatorju u l-*feasibility study* biex wara jkunu konklużi wkoll il-*cost-benefit analysis u r-risk and sensitivity analysis*. Diġà qed isir ukoll xogħol dwar l-istudji l-oħra li jkun imiss wara dawn bħal *routing tal-pipeline* u studji oħra.

## **ID-DIREZZJONI EKONOMIKA TAL-UE U ZONA EWRO**

Matul dan il-Kunsill Ewropew saret ukoll diskussjoni miftuħa dwar fejn sejra l-ekonomija Ewropea.

It-tħassib ewlieni fl-Unjoni Ewropea jibqa' r-ritmu baxx ta' tkabbir ekonomiku u l-livelli għolja ta' qgħad f'ċertu pajjiżi. Tindhass l-urġenza li jiġu implimentati miżuri li jbiddu r-rotta fuq livell makroekonomiku. Intqal li r-riformi strutturali u s-sodezza tal-finanzi pubbliċi huma kruċjali għall-investiment meħtieġ. Filwaqt li hemm min iqis dawn il-prijoritajiet bħala kontradittorji, huwa ċar li hemm bżonn ta' bilanċ.

Fid-dibattitu ġenerali li pubblikament jiġi pingūt bħala wiehed bejn awsterità u flessibilità, il-pożizzjoni ta' Malta hija waħda ta' sens komun. Ahna favur id-dixxiplina iżda kontra r-rigidità.

Fis-Summit taż-Żona Ewro kien hemm kontinwazzjoni ta' din id-diskussjoni, bis-sehem tal-President tal-Bank Ċentrali Ewropew, Mario Draghi, li għamel preżentazzjoni dwar *trends* globali fl-investiment, regolamentazzjoni u tkabbir ekonomiku.

## **DRAFT BUDGET TA' MALTA**

Nixtieq naġġorna lil din il-Kamra dwar tema relatata, iġifieri d-draft budget ta' Malta. Mis-sena l-oħra, bdiet il-proċedura tat-*Two Pack* li permezz tagħhom il-Kummissjoni Ewropea trid tagħti l-fehma tagħha dwar dawn l-abbozzi. Bħal ma għamlet is-sena l-oħra, il-Kummissjoni talbet kjarifiki dwar l-abbozz. Il-kwistjoni, jekk qatt kien hemm waħda, issa fi kliem il-Kummissjoni Ewropea stess, ġiet riżolta.

Il-punt ewlieni kien wiehed aktar tekniku u ta' *timing*. Fi kliem ieħor, il-Kummissjoni taħdem fuq sistema kontinentali fejn il-miżuri tal-*budget* f'hafna pajjiżi jithabbru minn qabel, imbagħad wara jmorru quddiem il-parlament, filwaqt li s-sistema Anglo-Sassona bħal dik li nużaw ahna tara li l-budget jithabbar kollu f'daqqa f'diskors parlamentari.

Il-Kummissjoni Ewropea fehmet il-pożizzjoni tagħna iżda tajjeb li għal li ġej nikkunsidraw li naddattaw għal din ir-realtà ġdida li żzomm il-baži tas-sistema li għandna llum filwaqt li tipprova tanticipa din il-kwistjoni.

## MEKKANIŻMU TAL-AĠĠUSTAMENT SKONT L-ISTATISTIKA

Fil-Kunsill Ewropew qam dibattitu dwar l-effett tal-istatistika fuq il-kontribuzzjoni tal-Istati Membri. Dan huwa mekkaniżmu tekniku ta' kull sena li jaġġusta l-ammonti li jhallsu l-pajjiżi skont ir-rati ta' tkabbir ekonomiku li jkunu rreġistraw matul is-snin.

Disa' pajjiżi, fosthom Malta fid-dawl taż-żieda fir-ritmu ekonomiku, intalbu jżidu din il-kontribuzzjoni, fil-każ taġhna bi €13-il miljun netti. Kien hemm pajjiżi ohra bħal Franza u l-Ġermanja li, skont dan il-mekkanizmu, għandhom jingħataw, u mhux joħorġu, iktar flus mill-Unjoni Ewropea.

Kif diġà għedt dan iċ-ċaqliq isir ta' kull sena. Din id-darba qamet diskussjoni dwaru għaliex l-entità tas-somom involuti kienu ġeneralment oġhla mis-snin ta' qabel. Fosthom ir-Renju Unit li ntalab iħallas madwar €2 biljuni aktar.

Intlaħaq ftehim, u se nikkwota bl-Ingliż, "*to press the pause button*" sakemm jiltaqgħu l-ewwel ir-Rappreżentanti Permanenti fi hdan il-COREPER, isiru kjarifiċi statistiċi, u jiltaqgħu l-Ministri tal-Finanzi biex jiddiskutu r-riżultati ta' dan kollu.

Fil-laqgħa tar-Rappreżentanti Permanenti, il-COREPER, li saret fit-28 t'Ottubru li għadda, deher li hemm konverġenza dwar il-fatt li s-sitwazzjoni ta' din is-sena hija differenti minn ta' snin preċedenti u għalhekk ma tistax titqies bħala *business as usual*. F'dan ir-rigward, twassal appell favur iktar komunikazzjoni effettiva għaladarba dawn l-aġġustamenti jaffettaw il-*budgets* nazzjonali.

Il-pajjiżi qablu fuq il-htieġa ta' diskussjoni politika, apparti dik teknika, biex jingħataw l-ispjegazzjonijiet meħtieġa. Din id-diskussjoni fil-fatt se ssir fil-laqgħa tal-ECOFIN nhar is-7 ta' Novembru.

Nixtieq nagħmel tliet punti ċari.

L-ewwel nett, is-sistema baġitarja taġhna kienet ipprevediet il-possibbiltà ta' aġġustament akbar mis-soltu u saret proviżjoni għalih.

It-tieni nett, jekk ikun hemm ftehim politiku li l-hlas isir bin-nifs, jista' xorta jagħti l-każ li Malta jkun jaqblilha thallas kif skedat fl-ewwel ta' Diċembru. Dan għaliex, jekk ma jsirx dan, skont ir-regoli li jikkmandaw din il-proċedura, ikollna nħallsu 5% imgħax, li hu aktar mir-rata li nħallsu aħna lis-suq. Dan sakemm ma jkunx hemm qbil li ma tithaddimx din ir-regola.

It-tielet nett, anke jekk ikun hemm qbil li l-hlas isir bin-nifs u bla imghax, l-ammont xorta jibqa' jidher kollu kemm hu fuq sena waħda, is-sena li matulha isir magħruf dan l-aġġustament, jiġifieri l-2014. Dan minhabba s-sistema tal-accruals, skont il-legizlazzjoni preżenti u sakemm ukoll ma jkunx hemm qbil mod iehor.

Minkejja li konna qed nistennew aġġustament u kien hemm proviżjoni, nassigura lil din il-Kamra li qeghdin attenti hafna minhabba li l-mekkanizmu ma jiddependix fuq l-istatistika tagħna biss iżda ukoll fuq dik ta' pajjiżi oħra.

## **TEMI OĦRAJN**

Dan is-*summit* iddiskuta temi oħra importanti. Fosthom it-tixrid tal-*virus* tal-Ebola fil-Punent tal-Afrika u n-numru ta' nies infettati. Filwaqt li rrikonoxxa l-hidma ta' gvernijiet differenti quddiem sfida li thedded il-hajja tan-nies, il-Kunsill Ewropew appella għal rispons aktar sostenibbli u msahħaħ, speċjalment f'dak li għandu x'jaqsam mal-kura u t-tagħmir mediku. Intqal li l-iskala tal-epidemija hija theddida mhux biss għall-ekonomija u l-istabilità tal-pajjiżi milquta imma għar-regjun kollu.

Qamet ukoll il-kwistjoni tal-Ukrajna fejn is-*summit* laqa' l-memorandum ta' Minsk bħala pass 'il quddiem għal soluzzjoni politika lejn l-indipendenza, s-sovranià u l-integrità territorjali tal-Ukrajna. Il-Kunsill Ewropew wassal messaggġ ċar li l-partijiet kollha involuti għandhom jaġixxu b'mod immedjat fuq dan il-*memorandum*, b'mod partikolari b'rabta mal-waqfien mill-ġlied, l-arrangamenti għal kontrolli fuq il-fruntieri u ż-żamma ta' elezzjonijiet fir-regjuni ta' Donetsk u Luhansk.

## **IŻ-ŻJARA F'SINGAPORE**

Nixtieq niehu l-okkazzjoni biex ninforma lill-Kamra wkoll dwar żjara li għamilt f'Singapore. Matul din iż-żjara kelli l-opportunità niltaqa' mal-Prim Ministru Lee Hsien Loong fejn tkellimna b'mod fattibbli dwar hidma li tista' ssir bejn iż-żewġ pajjiżi.

Singapore huwa pajjiż id-doppju ta' Malta bħala daqs iżda b'għaxar darbiet aktar popolazzjoni. Huwa pajjiż li rnexxielu iżewweġ l-iżvilupp ekonomiku mal-ambjent anke b'*policies* bħal dik tar-reklamazzjoni tal-art. Rajna wkoll is-sistema tat-tmexxija tat-traffiku tagħhom, meqjusa bħala waħda mill-aqwa fid-dinja. Ma jfissirx li kull ma jagħmlu Singapore nistgħu naghmluh ahna, għaliex ir-realtajiet, ewlenija fosthom is-sistema ta' governanza, huma differenti.

Matul iż-żjara indirizzajt il-Konferenza Globali dwar iċ-Ċittadinanza organizzata minn Henley and Partners u li għaliha attendew madwar 300 professjonist minn kumpaniji speċjalizzati minn madwar

id-dinja. Is-sessjoni ewlenija kienet dedikata għal Malta u kien hemm preżentazzjonijiet eċċellenti minn Jonathan Cardona minn Identity Malta, Kenneth Farrugia minn Finance Malta u Andre Zarb minn KPMG. Ninnota wkoll il-preżenza importanti ta' kumpaniji ta' avukati u *accountants* Maltin li qed jibnu *networks* tajbin ma' barranin.

Kellna laqgħa maċ-Chairman ta' Temasek, li hu l-Fond Nazzjonali tal-Investment ta' Singapore, u maċ-Chairman ta' IE Singapore, li tiegħu hsieb issib opportunitajiet ta' investment għal dawn il-kumpaniji barra l-pajjiż. Nemmen li jista' jkun hemm prospetti tajbin.

L-ewwel rizultat diġà ksibnieh meta kif tħabbar, wara ftehim li sar is-sena l-oħra, twaqqfet *joint venture* bejn il-kumpanija International Energy Group minn Singapore u l-Malta Enterprise, b'tal-aħħar ikollha 10% tal-ishma.

L-għan tal-*joint venture* se jkun biex, b'passi inkrementali, jgħin jistabilixxi lil Malta bhala *trading hub* finanzjarju għal tranzazzjonijiet dwar l-enerġija bejn l-Ewropa u l-Asja.

Irrid nirrimarka li l-bidu ta' din l-idea giet mis-settur privat Malti, b'mod partikolari l-kumpanija Attard & Co li ppromwoviet lil Malta f'dan il-qasam fl-Asja. Dan huwa eżempju ta' kif is-settur pubbliku u privat jistgħu jaħdmu flimkien anke fil-promozzjoni tal-investment.